


IL-GRAN MASTRU ANT. MANOEL DE VILHENA



U L-ISTEMMA TIEGHU

MINN PUBLIO AGIUS

Sa mill-ewwel żmien tal-hakma tieghu, il-Gran Mastro Portugiż Antonio Manoel de Vilhena (19 ta' Ġunju 1722 – 10 ta' Diċembru 1736) wera x-xewqa li jiżviluppa belt residenzjali fuq il-wesgħa ta' art fejn aktar qabel, dan it-territorju gie protett u mdawwar bi swar għoljin fuq pjanta ta' l-Inġinier Arkitekt Pietro Paolo Floriani minn Macerata, l-Italja.

Il-Gran Mastro de Vilhena hallas biex jinbnew għoxrin blokk fil-Floriana sabiex jilqgħu fihom l-ewwel familji residenti f'din il-belt li aktar tard baqgħet magħrufa bhala 'Borgo Vilhena'.

Ma setax jonqos li l-Gran Mastro ma jhallix il-marka viżibbli tieghu fuq bosta binjiet u kumpleksi permiss ta' l-istemma tieghu biex din tibqa' tifkira u monument haj tal-kontribuzzjoni tieghu lejn dik il-belt. Fost l-interventi fil-Floriana, dan il-Gran Mastro halla l-Ospizio jew ahjar kumpless għax-xjuh u xebbiet (wara d-Depot tal-Pulizija), Casa d'Industria (il-Headquarters tal-Pulizija), l-

Imhażen tal-Qamh (fuq ix-xaqliba ta' wara s-Sur), il-Kalkara tal-Gir (biswit it-Telgha tal-Kurċifiss) u bini iehor li gie distrutt maż-żminijiet.

Fuq dawn il-binjiet kollha f'post prominenti kont u għadek issib l-istemma tal-Gran Mastro minquxa fil-gebla Maltija.

Minn riċerka li għamilt ffit ilu johroġ fatt interessanti li jtfa' dawl fuq l-origini tal-istemma tal-Gran Mastro de Vilhena li kienet kemmxejn differenti minn dik li nafu llum.

Bhala bażi tar-riċerka, hadt l-iżvilupp li sehh fl-Istorja tal-muniti jew ahjar in-numiżmatika

ta' Malta. Għamilt stharrig dwar l-elementi li ġew riprodotti fuq il-muniti li ġew maħduma fi żmien il-hakma tal-Gran Mastro de Vilhena, u nnutajt li fl-ewwel snin tal-hakma ta' de Vilhena, jgħifieri bejn l-1722-24, inhargu fiċ-ċirkolazzjoni muniti ta' diversi denominazzjonijiet li kienu juru fost oħrajn l-arma jew l-istemma tal-Gran Mastro maqsuma f'erba' partijiet; f'dawk djagonali fix-xellug fuq u fil-lemin isfel, l-arma ta' l-Ordni, filwaqt li fiż-żewġ partijiet l-oħra jidher iljun rampanti f'kull sezzjoni. (Ara Nru 2 faċċata)

Dawn l-elementi fil-muniti ta' dan iż-żmien jidhru li qajmu

konflitt li jmur lura ghaż-
zmien meta l-Gran Mas-
tru De la Cassiere (1572-
1581) kien jahkem gżirit-
na u koinċidentalment
kellu l-istess elementi
identiči f'kollox ghal
dawk tal-istemma tal-
Gran Mastru de Vilhena

Naturalment minhabba
din il-koinċidenza l-Gran
Mastru de Vilhena htieġ-
lu jimmodifika l-
istemma tiegħu biex
ikollu d-distintiv
partikolari tiegħu.

Jidher li dan il-fatt wassal biex fuq il-muniti li harġu wara l-1725, flok l-iljun fuq in-naha t'isfel fix-xellug, ġie introdott element ġdid li jikkonsisti f'ġewnah bi driegħ iżomm sejf. Permezz ta' din il-modifikazzjoni, il-Gran Mastru de Vilhena inkorpora l-element prinċipali fl-arma araldika tal-kunjom t'ommu (Manoel). (Ara Numru 1)

Jidher għalhekk li din l-istemma ġiet stabbilita u rikonoxxuta bhala l-istemma uffiċjali tal-Gran Mastru kif nafuha llum, hekk li din insibuha fuq diversi bini storiku, monumenti kif ukoll oġġetti ohra ta' l-artillerija ta' żmien.



Manuel de Vilhena



Manuel (outros)

Fuq dokumenti antiki nsibu li l-arma tal-Floriana kienet riprodotta b'iljun uniku jiddomina l-arma u b'lewn ahmar, fuq sfond abjad. L-ipotesi li wiehed jista' jagħmel għar-rigward ta' din l-arma hi, li jekk min holoq l-arma oriġinali bejn l-1722 u l-1724, meta kienet teżisti biss l-arma oriġinali b'żewġ iljuni, hu loġiku biżżejjed li wiehed jasal għall-konklużjoni li din l-arma qatt ma setgħet tinkorpora element addizzjonali hlief l-iljun.

